

## కవికోకిల శ్రీ దువ్వారి రామిరెడ్డి

1. సమయమమూల్యమొక్క నిమిషంబు వృథాచన గ్రమ్మరింపనే  
రము, మనయాయువా త్రుటి పరంపరయౌట నెరింగి, నిద్ర మాం  
ద్యమును దొలంగి, మీ పనులనారయుడో జనులారయంచు డం  
బముగ మెడన్నిగిడ్చి కృకవాకము గూసెడి నింటి కొప్పునన్.
2. అంతములేని ఈ భువన మంత పురాతన పాంథ శాల, వి  
శ్రాంతి గృహంబు, నందు నిరుసంజలు రంగుల వాకిళుల్, ధరా  
క్రాంతులు పాదుషాలు బహరామ్ జమిషీడులు వేనవేలుగా  
కొంత సుఖించి పోయి రెటకో పెరవారికి చోటొసంగుచున్.
3. తెలుగుగైత యొయారి పోకడలలో తీపుల్ పిసాళింప, ని  
శ్చల భక్తిన్ రచియించె పోతన భవచ్చారిత్రముల్, తత్కథా  
కలితానేక విశేషముల్ మనసు చక్కన్ రేప నా పూర్వజ  
న్మల చర్యల్ పొడకట్టు భావమున బింబం బద్ధ మందుం బలెన్

## శ్రీ దేవరకొండ బాల గంగాధర తిలక్ (గోరు వంకలు)

4. చూరున మంచి ముతైముల సొంపగు తోరణమట్లు వర్షపుం  
ధారలు జార, జాలరుల దాల్చు గవాక్షము వెన్క నిల్చి తీ  
పారు తమిన్ భ్రమించు ఎల ప్రాయపు జవ్వని చూపులా తటి  
త్రారక పాళితో విసరు దాటుల పంతములాడు వింతగన్
5. నాయెదలోన వర్ష రచనాన్విత చిత్రరవమ్ములట్ల నే  
వ్రాయని గీతపుం గతుల భాతిగ నిల్చెను నీల మేఘ కౌ  
శేయము దాల్చి చందన పటీర సుగంధిల యౌవనాంగరే  
ఖాయత కోష్ఠతాంకమయి కౌగిలి చేరెను వార్ష లోకమున్.

## కరుణ శ్రీ జంధ్యాల పాపయ్య శాస్త్రి గారు

6. స్వార్థ జ్వాలల దేశ భద్రతలు స్వాహాయ్యో, విద్రోహముల్  
వర్ధిల్లెన్, కుటిల ప్రచారములు దుర్వారంబులయ్యెన్, మన  
స్పర్ధా సంకులమైన యీ జగతికిన్ శాంతింబ్రసాదింప సి  
ద్ధార్థ స్వామి! మరొక్కమారు దిగి రావయ్యా! పురోగామివై.
7. హింసా శక్తులు రక్త దాహమున దండెత్తెన్ దరిద్ర ప్రజా  
సంసారమ్ములపై, పురోగమనముల్ స్తంభించె, స్వాతంత్ర్యమే  
ధ్వంసంబయ్యె, కిరాత శాత శర విద్ధంబైన యిద్దారుణీ  
హంసన్ గాయము మాన్చి కావలెనయ్యా! రమ్ము వేగమ్మునన్.

## శ్రీ మధునాపంతుల సత్యనారాయణ శాస్త్రి - ఆంధ్ర పురాణము

8. తెలుగుల నిగ్గు, కన్నడపు దీరులు, వేలుపు బాస కబ్బపుం  
బలుకుల తీయమున్, దమిళ వాఙ్మయి తోయము లాకళించి, వె  
న్నెల వెలుగుల్ వెలార్చి, కమనీయత, బేర్చు తెలుంగు భారతిన్  
వల గొనియెం జళుక్య నరపాలక బాలుడుదార శీలుడై
9. కాలంబెంత గతించి పోయినను నాకల్పాంత సంస్థాయిగా  
నేలన్నిల్వగ జాలు వ్యాస కవితా నిర్మాణమున్ బాసలో  
నాలాపింపగ బంచమశ్రుతి గరీయస్సాధు సన్మాధురీ  
శ్రీలన్ నన్నయ కోకిలంబు సవరించెన్ గంటపుం గంఠమున్

## నారాయణ శతకము - శ్రీ బమ్మెర పోతన

10. ధర సింహాసనమై, నభంబు గొడుగై, తద్దేవతల్ భృత్యులై,  
పరమామ్నాయములెల్ల వందిగణమై, బ్రహ్మాండ మాగారమై,  
సిరి భార్యమణియై, విరించి కొడుకై, శ్రీగంగ సత్పుత్రియై,  
వరుస న్నీ ఘన రాజసంబు నిజమై వర్ధిల్లు నారాయణా!
11. నల్లని వాడు, పద్మ నయనంబుల వాడు, కృపారసంబుపై

జల్లెడు వాడు, మౌళి పరిసర్పిత పింఛమువాడు, నవ్వు రా  
జిల్లెడు మోము వాడొకడు చెల్వల మాన ధనంబు దెచ్చెనో  
మల్లియలార! మీ పొదల మాటున లేడుగదమ్మ ! చెప్పరే !

### భాస్కర శతకము - శ్రీ మారద వెంకయ్య

12. సార వివేక వర్తనల సన్నుతికెక్కిన వారిలోపలం

జేరిన యంత మూఢులకు జేవడ దానడ, మెట్టులన్న గా  
సారములోన హంసముల సంగతి నుండెడి కొంగ పిట్టకే  
తీరున గల్గ నేర్చును దదీయగతుల్ దలపోయ భాస్కరా!

13. పలుచని హీన మానవుడు పాటి దలంపక నిఘరోక్తులం

బలుకుచు నుండుగాని మతి భాసురుడైన గుణ ప్రపూర్ణుడ  
ప్పలుకుల బల్క బోవడు నిబద్ధిగ, నెట్లన వెల్లికుండ దా  
దొలుకుచునుండు గాని మరి తొల్కునె నిండు ఘటంబు భాస్కరా !

### దాశరథీ శతకము - శ్రీ కంచర్ల గోపన్న

14. సిరులిడ సీత, పీడ లోగా జిమ్ముటకున్ హనుమంతు, డార్తి నో

దరుడు సుమిత్ర సూతి, దురితంబులు మానుప రామ నామమున్  
కరుణ దలిర్ప, మానవుల గావగ పన్నిన వజ్ర పంజరొ  
త్కరము గదా! భవన్మహిమ దాశరథీ! కరుణా పయోనిధీ!

### భర్తృహరి నీతి శతకము - శ్రీ ఏనుగు లక్ష్మణ కవి

15. తెలివి యొకింత లేనియెడ దృష్టుడనై కరిభంగి సర్వమున్

తెలిసితి నంచు గర్విత మతిన్ విహరించితి దొల్లి యిప్పుడు  
జ్వల మతులైన పండితుల సన్నిధి నించుక బోధ శాలినై  
తెలియని వాడనై మెలగితిం గతమయ్యె నితాంత గర్వమున్